



**ಕೋವಿಡ್ ಕಾಲಕನ್ನಡಿ**

'ಅಂಗಳದ ಹೇಣ ತಂಗಳಾಗಿದೆ' ಈ ಸಾಲು, ಈ ವಾರದ ಸುಧಾ ಮುಖಪುಟ ಲೇಖನ (ಲೇ: ಪ್ರವೀಣ ಕುಲಕರ್ಣಿ) ಓದಿ ಮುಗಿಸಿದ ನಂತರ ನನ್ನನ್ನು ಕಾಡುತ್ತಿದೆ. 'ಕೋವಿಡ್ ಕಾಲಕನ್ನಡಿ' (ಜೂ. 10) ಲೇಖನ ಓದಿ ಮನಸ್ಸಿಗೆ ಗಾಸಿಯಾಗಿದೆ. ಮೊದಲನೇ ಅಲೆ ಎರಡನೇ ಅಲೆ ಎರಡೂ ಸೇರಿ ನಮ್ಮ ಬದುಕನ್ನು ನುಂಗಿ ಹಾಕಿದೆ. ಸಾಂಕ್ರಾಮಿಕ ನರಳಾಟದ ನೋವು ಅನುಭವಿಸಿದವರಿಗಷ್ಟೇ ಗೊತ್ತು. ಮಾನವೀಯ ಮೌಲ್ಯ ಮತ್ತು ಸಾಮಾಜಿಕ ಕಾಳಜಿ ಮರೆತುಹೋಗಿರುವ ನಮ್ಮನ್ನಾಳುವ ನಾಯಕರಿಗೆ ಯಾಕೆ ಕೊರೊನಾ ಬರುತ್ತಿಲ್ಲ ಎಂದು ಅನಿಸುತ್ತಿದೆ. ಎಲ್ಲ ಪ್ರಶ್ನೆಗಳೂ ಪ್ರಶ್ನೆಯಾಗಿಯಷ್ಟೇ ಉಳಿಯುತ್ತಿವೆ.

-ಪೂರ್ಣಿಮಾ ಮಧುಸೂಧನ  
ಕೊರೊನಾ ಸಂಕಷ್ಟದ ಸಮಯದಲ್ಲಿ ನಾನು ಓದಿದ ಅತ್ಯುತ್ತಮ ವಿಶ್ಲೇಷಣಾ ಬರಹ. ಓದಿ ಹೃದಯ ಹಿಂಡಿದಂತಾಗಿದೆ, ಅಸಹಾಯಕತೆ ಕಾಡುತ್ತಿದೆ. ಈ ಪರಿಸ್ಥಿತಿಯ ಜೊತೆಗೇ ಜನರ ಸಹಾಯಕ್ಕೆ ನಿಂತ ಒಳ್ಳೆಯ ಜನರ ಕುರಿತೂ ಬರೆದಿದ್ದರೆ ಮನುಷ್ಯನ ಒಳ್ಳೆಯತನದಲ್ಲಿ ನಂಬಿಕೆ ಹುಟ್ಟಿಸಲು ಸಾಧ್ಯವಿತ್ತೇನೋ?

-ಎಸ್. ವಿಶ್ವನಾಥ  
ಕೋವಿಡ್ ಕಾಲದ ಕ್ರೂರ ಸತ್ಯಗಳನ್ನು ಮತ್ತೆ ಮತ್ತೆ ಕಣ್ಣಿಂದ ತಂದ ಲೇಖನ, ಮನಸ್ಸಿನೊಳಗೆ ಎಂದೂ ಮಾಯದ ಗಾಯಗಳನ್ನು ಉಳಿಸಿದೆ.



ಸಾವು ಬದುಕಿನೊಡನೆ ಹೋರಾಟ ನಡೆಸುತ್ತಿದ್ದ ಜೀವಿಗಳನ್ನು ಲೆಕ್ಕಿಸದೆ ಬೆಡ್, ಇಂಜೆಕ್ಷನ್, ಲಸಿಕೆಗಳನ್ನು ಮಾರಿಕೊಂಡ ಘಟನೆಗಳು ಮನುಷ್ಯನ ನೀಚ ಬುದ್ಧಿಯನ್ನು ಅನಾವರಣಗೊಳಿಸಿವೆ. ಇಂಥ ಭಯಾನಕ ಕಾಲಘಟ್ಟದಲ್ಲಿ ತಮ್ಮ ಜೀವವನ್ನು ಒತ್ತೆಯಿಟ್ಟು ಕಾಯಲೆಯನ್ನೂ ಮೀರಿ, ಮನುಷ್ಯನ ಕಷ್ಟಗಳಿಗೆ ಮಿಡಿದ ಹೃದಯಗಳಿಗೆ ಎಂದೂ ಬೆಲೆಕಟ್ಟಲಾಗದು.

-ಟಿ.ಎಸ್. ಕುಪ್ಪಣ್ಣ, ರಾಯಚೂರು  
ಲೇಖನ ವಾಸ್ತವದ ಕೈಗನ್ನಡಿ. ಆದರೂ ಆತ್ಮವಿಶ್ವಾಸ ತುಂಬುವ ವಿಷಯದಲ್ಲಿ ಮಾಡಿಸಿದ ಆಚರಣೆಯನ್ನು ಟೀಕಿಸಿದ್ದು ಸರಿಯೆನ್ನಿಸಲಿಲ್ಲ. ಮದುವೆ, ಮಾರುಕಟ್ಟೆ ಮುಂತಾದ ಕಡೆ ಜನಸಂದಣಿ ಹೆಚ್ಚಾಗಿ ಸೋಂಕು ಹರಡುತ್ತಿದ್ದರೂ ಜನಸಂಖ್ಯೆ ನಿಯಂತ್ರಣ ಮುಖ್ಯ ಎಂದು ಹೇಳಿಲ್ಲ. ಇಷ್ಟು ದೊಡ್ಡ ಪ್ರಮಾಣದಲ್ಲಿ

ಸಾವು ಸಂಭವಿಸಿದರೂ ದೇಶದ ಜನಸಂಖ್ಯೆ ಕಡಿಮೆ ಆಗಿಲ್ಲ. ಮುಳುಗಿದ ದೋಣಿಯಲ್ಲಿ ಹೆಚ್ಚು ಜನ ಇದ್ದರೆ ಹೆಚ್ಚು ಜನ ಸಾಯುತ್ತಾರೆ.

-ಜಗದೀಶ ಬಿ.ಹೊಸೂರು, ಮೈಸೂರು  
ಪ್ರಜಾಪ್ರಭುತ್ವದಲ್ಲಿ ಜನ ತಮ್ಮ ಯೋಗ್ಯತೆಗೆ ತಕ್ಕಂತೆ ಪ್ರತಿನಿಧಿಗಳನ್ನು ಆಯ್ಕೆ ಮಾಡಿ, ಅವರು ಬೇಜವಾಬ್ದಾರಿ ಮತ್ತು ಹಪಹಪಿತನದಿಂದ ನಡೆಸುವ ದುರಾಡಳಿತಕ್ಕೆ ಬಲಿಪಶುಗಳಾಗುತ್ತಾರೆ. ನಾವು ಸ್ವಾತಂತ್ರ್ಯ ಹೋರಾಟವನ್ನು ಮರೆತೆವು. ತುರ್ತು ಪರಿಸ್ಥಿತಿಯನ್ನೂ ಮರೆತೆವು. ಕೊರೊನಾ ಅಲೆಗಳ ದುಷ್ಟರಿಣಾಮ, ರಾಜಕಾರಣಿಗಳ ಅಡಾವುಡಿ ಎಲ್ಲವನ್ನೂ ಮರೆಯುತ್ತೇವೆ. ಜನರ ನೆನಪಿನ ಶಕ್ತಿ ದುರ್ಬಲ.

-ವಿಜಯ್ ರಾಘವ, ಬಿ.ಎಂ. ಮಾರುತಿ, ಬೆಂಗಳೂರು  
ಕೋವಿಡ್ ಕಾಲ ಕನ್ನಡಿಯಲ್ಲಿನ ನಿಚ್ಚಳವಾದ ಬಿಂಬ ಮನವನ್ನು ಆವರಿಸಿತು. ವಿಕೃತ ವ್ಯಾಪಾರಿ ಮನೋಭಾವವೇ ಎಲ್ಲೆಲ್ಲಿಯೂ ರಾರಾಜಿಸುತ್ತಿರುವಾಗ ಕೊನೆಯ ಸಾಲಿನ ಪ್ರಶ್ನೆಗೆ ಉತ್ತರ ಮರೀಚಿಕೆಯೇ ಸರಿ. ಹಲವಾರು ಲೇಖನಗಳಲ್ಲಿ ಒಂದಾಗಿ ಕಳೆದುಹೋಗಬಹುದಾಗಿದ್ದ ವಸ್ತುವನ್ನು ಲೇಖಕರು ತಮ್ಮ ವಿಶಿಷ್ಟ ನಿರೂಪಣಾ ಶೈಲಿಯಿಂದ ಮನಸೂರೆಗೊಳ್ಳುತ್ತಾರೆ. 'ಕಮೂ'ವಿನ ಸ್ಫೂರ್ತಿ ಪರಿಣಾಮಕಾರಿಯಾಗಿದೆ.

-ಎಂ. ಶಂಕರ್, ಮಲ್ಲೇಶ್ವರಂ

**ಸುಂದರಲಾಲ್ ನೆನಪು**

ಆನಂದತೀರ್ಥ ಪ್ಯಾಟಿ ಅವರ 'ಮರಗಳು ರೂಪಿಸಿದ ಬಹುಗುಣ' (ಜೂ. 10) ಲೇಖನ, ಬಹುಗುಣ ಅವರ ವ್ಯಕ್ತಿತ್ವದ ವಿಶೇಷತೆಯನ್ನು ಪರಿಚಯಿಸಿತು. ಪರಿಸರದ ಉಳಿವಿಗೆ ಬದುಕನ್ನೇ ಮೀಸಲಿಟ್ಟಿ ಧೀಮಂತ ವ್ಯಕ್ತಿ ಅವರು. 'ಸೆ ಯೆಸ್ ಟು ಲೈಫ್: ನೋ ಟು ಡೆತ್' ಎಂಬ ಜೀವನಪ್ರತೀತಿಯ ಅವರ ಮಾತು ಸ್ಫೂರ್ತಿದಾಯಕ.

-ಎಂ.ಜಿ. ರಾಮಚಂದ್ರ, ಸಾಗರ ವಿಜಯ್ ಜರ್ದಾರಿ ಅನಿಸಿಕೆಗಳ ಆಧಾರಿತ ಬರಹ, ಬಹುಗುಣರ ಸರಳ ವ್ಯಕ್ತಿತ್ವ, ಪ್ರಕೃತಿ ಪ್ರೀತಿ, ಚಿಪ್ಪೋ ಚಳವಳಿ ಸಾಗಿಬಂದ ರೀತಿಗಳ ಕುರಿತಾದ ವಿವರಗಳನ್ನು ಒದಗಿಸಿತು. ಬಹುಗುಣರಂತೆ ಗಿಡಮರಗಳ ಪ್ರತಿ ಎಲೆಗಳಲ್ಲಿ ನಾವು ಭಗವಂತನನ್ನು ಕಾಣಬೇಕಾಗಿದೆ. ಈ ವರ್ಷದ 'ವಿಶ್ವಪರಿಸರ ದಿನ'ದಂದು ಬಹುಗುಣರು ನಮ್ಮೊಂದಿಗಿಲ್ಲ ಅನ್ನುವುದು ದುಃಖದ ವಿಚಾರ.

-ರಮೇಶ್ ರಾವ್, ಕೈಕಂಬ

**ಕುತೂಹಲ ಹುಟ್ಟಿಸಿದ ಪ್ರಶ್ನಾಂಕಣ**

ನಾನು ಎಂಟನೇ ತರಗತಿಯ ವಿದ್ಯಾರ್ಥಿನಿ. ಜೂನ್ 1ರಿಂದ ಆನ್‌ಲೈನ್ ಪಾಠ ಪ್ರಾರಂಭವಾಗಿದೆ. ನಾನು 'ಸುಧಾ'ದ ಎಳೆಯರ ಅಂಗಳದಲ್ಲಿ ಬರುವ ಕಥೆಯನ್ನು ಓದಿ, ನಮ್ಮ ಮನೆಯ ಹತ್ತಿರ ಇರುವ ವಾಚ್‌ಮ್ಯಾನ್ ಅಂಕಲ್ ಮಕ್ಕಳಿಗೆ ಹೇಳುತ್ತೇನೆ. ಅವರಿಗೆ ಚಿತ್ರ ಬರೆಯುವುದನ್ನೂ ಕಲಿಸುತ್ತಿದ್ದೇನೆ. ಈಗ ನಾನು ಹೊಸದಾಗಿ ಪ್ರಶ್ನಾಂಕಣ ವಿಭಾಗವನ್ನು ಹಾಗೂ ನಿಮ್ಮ ಪುಟದಲ್ಲಿ ಬರುವ ಹಲವಾರು ಅಪರೂಪದ ವಿಷಯಗಳನ್ನು ಓದಿ ತಿಳಿದುಕೊಳ್ಳುತ್ತಿದ್ದೇನೆ.

-ಇಂಚರ ದತ್ ಎಂ.ಎಸ್., ಬೆಂಗಳೂರು

**ಉತ್ತಮ ಕಥೆ**

ವಸುಮತಿ ಉಡುಪ ಅವರ 'ಲೆಕ್ಕಾಚಾರ' ಕಥೆ ಚೆನ್ನಾಗಿದೆ. ಕಥೆಯಲ್ಲಿ ಬರುವ ಗೋಪಾಲಯ್ಯನ ವ್ಯವಹಾರ ಜ್ಞಾನ ಮನಸ್ಸಿಗೆ ಮುದುಕೊಟ್ಟಿತು.

-ಕೆ. ವಿ. ರಾಮಕೃಷ್ಣ, ಉಡುಪಿ; ಗಿರೀಶ, ಸೊಲ್ಲಾಪುರ



**ಸೌಂದರ್ಯ ಎಂದರೆ ಡಯೆ...**

ಸುಶೀಲಾ ಡೋಣೂರ ಅವರ 'ಆಡ್ಲಿನ್ ಕ್ಯಾಸ್ಪಲಿನೊ ಸಂದರ್ಶನ' ಚೆನ್ನಾಗಿದೆ. ಬರಿ ಸೌಂದರ್ಯ ಇದ್ದರೆ ಸಾಲದು, ಬುದ್ಧಿಮತ್ತೆಯೂ ಇರಬೇಕು ಎಂದು ನಮಗೆ ತಿಳಿದಿತ್ತು. ಆದರೆ ಕ್ಯಾಸ್ಪಲಿನೊ ಬುದ್ಧಿಮತ್ತೆಗಿಂತಲೂ ಡಯೆ, ಆತ್ಮಬಲ ಇನ್ನೂ ಹೆಚ್ಚು ಗುರುತರವಾದದ್ದು ಎಂದು ಸರಿಯಾಗಿಯೇ ಹೇಳಿದ್ದಾರೆ.

-ಸೇತುರಾವ್ ಕುಲಕರ್ಣಿ  
ಕರ್ನಾಟಕ ಮೂಲದವರಾದ ಆಡ್ಲಿನ್ ಕ್ಯಾಸ್ಪಲಿನೊ ಅವರ ಸಂದರ್ಶನ ಈ ಕಾಲದ ಯುವಕಯುವತಿಯರು ವಿದ್ಯಾಭ್ಯಾಸದ ಜೊತೆಗೆ ವಿವಿಧ ಆಸಕ್ತಿಗಳನ್ನು ಅಳವಡಿಸಿಕೊಳ್ಳುವುದಕ್ಕೆ ಪ್ರೇರಕ.

-ಗುರುರಾಜ ಜೋಶಿ, ಬೆಂಗಳೂರು